

ഉത്തരം

(എ) പ്രസ്തുത പ്രവൃത്തിയുടെ മൂന്നാം റീച്ചിന്റെ 4760 മീറ്റർ കരിങ്കൽ ഭിത്തി നിർമ്മാണത്തിന്റെ അവസാന ഭാഗത്തുള്ള 80 മീറ്റർ ഒഴികെ ബാക്കി നിർമ്മാണം പൂർത്തീകരിച്ചിട്ടുണ്ട്. 80 മീറ്ററിൽ വരുന്ന തോടിന്റെ പാർശ്വവശത്തെ ഗുണഭോക്താവും പഞ്ചായത്തും തമ്മിൽ തോടിന്റെ അതിർ സംബന്ധിച്ച് തർക്കം നിലനിൽക്കുന്നതിനാൽ പണികൾ നിർത്തിവെച്ചിരിക്കുകയാണ്.

(ബി) പ്രവൃത്തിയുടെ നിർമ്മാണ കാലാവധി 2014 മാർച്ചിൽ അവസാനിക്കുകയാണ്. തർക്കം തീരുമാനമാകുന്ന മുറയ്ക്ക് പ്രവൃത്തി പൂർത്തിയാക്കാവുന്നതാണ്.

**കാലവർഷക്കെടുതിയും കൃഷിനാശവും
കടാശ്വാസ ധനവിതരണവും**

149 (3344) ശ്രീ. കെ. ദാസൻ : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) ഈ സർക്കാർ അധികാരത്തിൽ വന്നശേഷം കാലവർഷക്കെടുതിയിലും മറ്റ് പ്രകൃതിക്ഷോഭത്തിലും കർഷകർക്ക് വന്നുചേർന്നിട്ടുള്ള വിളനാശത്തെ സംബന്ധിച്ച്/വസ്തുനഷ്ടത്തെ സംബന്ധിച്ച് സ്ഥിതിവിവരക്കണക്ക് സർക്കാരിൽ ലഭ്യമാണോ ; എങ്കിൽ അത് വർഷംതിരിച്ച് ജില്ലതിരിച്ച് വ്യക്തമാക്കാമോ ;

(ബി) എത്ര കർഷകർക്കാണ് കൃഷിനാശം/വിളനഷ്ടം സംഭവിച്ചത് ; എണ്ണം ജില്ലതിരിച്ചും നിയോജകമണ്ഡലം തിരിച്ചും വ്യക്തമാക്കാമോ ;

(സി) വിളനാശവും കൃഷിനാശവും സംഭവിച്ച കർഷകർക്ക് കടാശ്വാസമായി എത്ര രൂപ ചെലവഴിച്ചു ; വർഷംതിരിച്ച് വ്യക്തമാക്കാമോ ;

(ഡി) മുൻസർക്കാരിന്റെകാലത്ത് എത്ര ചെലവഴിച്ചു ; വ്യക്തമാക്കാമോ ;

(ഇ) ഈ സർക്കാരിന്റെകാലത്ത് കടാശ്വാസത്തിനായി എത്ര കർഷകരിൽ നിന്ന് അപേക്ഷകൾ ലഭിച്ചിട്ടുണ്ട് എന്നത് ജില്ലതിരിച്ച്, വർഷംതിരിച്ച് വിശദമാക്കാമോ ;

(എഫ്) ലഭിച്ചിട്ടുള്ള അപേക്ഷകളിൽ എത്രയെണ്ണം പരിഗണിച്ചു ; എത്ര പേർക്ക് കടാശ്വാസം നൽകി ; എത്രപേരുടെ അപേക്ഷ ഇനി തീർപ്പാക്കാനുണ്ട് ;

(ജി) കൃഷിനഷ്ടം പരിഹരിക്കുന്നതിനായി ഈ സർക്കാർ ഓരോ വർഷവും എത്ര തുകയുടെ സഹായത്തിനായി കേന്ദ്രത്തിൽ അപേക്ഷ നൽകി ; കേന്ദ്രം എത്ര തുക അനുവദിച്ചു ; വർഷംതിരിച്ച് വ്യക്തമാക്കാമോ ;

(എച്ച്) ആവശ്യപ്പെട്ടത്രയും തുക അനുവദിച്ചുകിട്ടിയോ ; ഇല്ലെങ്കിൽ അത് അനുവദിച്ചുകിട്ടാൻ സർക്കാർ എന്തെല്ലാം നടപടികൾ സ്വീകരിച്ചു ; വിശദമാക്കാമോ ?

ഉത്തരം

(എ) ലഭ്യമാണ്. പ്രകൃതിക്ഷോഭത്തിലുണ്ടായ വിളനാശം സംബന്ധിച്ച് ജില്ലയിലുള്ള വർഷംതരിച്ചുള്ള കണക്ക് അനുബന്ധം I ആയി ചേർത്തിട്ടുണ്ട്.*

(ബി) 2,63,927 കർഷകർക്ക് കൃഷിനാശം സംഭവിച്ചിട്ടുണ്ട്. കൃഷിനാശം സംഭവിച്ച കർഷകരുടെ ജില്ല തിരിച്ചുള്ള എണ്ണം അനുബന്ധം II(എ) ആയും നിയോജകമണ്ഡലം തിരിച്ചുള്ള എണ്ണം അനുബന്ധം II(ബി) ആയും ചേർത്തിട്ടുണ്ട്.*

(സി) വിളനാശവും കൃഷിനാശവും സംഭവിച്ച കർഷകർക്ക് സംസ്ഥാന കർഷക കടാശ്വാസ കമ്മീഷൻ ശുപാർശ ചെയ്തതനുസരിച്ച് അനുവദിച്ച കടാശ്വാസ തുകയുടെ വിശദാംശം താഴെ ചേർക്കുന്നു :

<u>വർഷം</u>	<u>സർക്കാർ അനുവദിച്ച തുക (രൂപ)</u>
2008-09	22,17,22,598
2009-10	16,00,21,997
2010-11	24,28,07,780
2011-12	22,17,10,414
2012-13	21,74,00,000
2013-14 (8-11-2013 വരെ)	11,68,76,623
ആകെ	118,05,39,412

(ഡി) സംസ്ഥാന കർഷക കടാശ്വാസ കമ്മീഷൻ ശുപാർശ ചെയ്തതനുസരിച്ച് മുൻ സർക്കാരിന്റെ കാലത്ത് അനുവദിച്ച കടാശ്വാസ തുകയുടെ വിശദാംശം താഴെ ചേർക്കുന്നു :

<u>വർഷം</u>	<u>സർക്കാർ അനുവദിച്ച തുക (രൂപ)</u>
2008-09	22,17,22,598
2009-10	16,00,21,997
2010-11	24,28,07,780
ആകെ	62,45,52,375

(ഇ & എഫ്) 2006-ലെ കേരള കർഷക കടാശ്വാസ കമ്മീഷൻ ആക്ട് പ്രകാരം രൂപീകരിച്ച കർഷക കടാശ്വാസ കമ്മീഷനിൽ അപേക്ഷ സമർപ്പിക്കുന്നതിനുള്ള അവസാന തീയതി 20-2-2009-ലെ സ.ഉ.(എം.എസ്.) നം. 37/2009/കൃഷി ഉത്തരവ് പ്രകാരം 2009 മേയ് 31 ആയി നിശ്ചയിച്ചിരുന്നു. ആയതിനാൽ പ്രസ്തുത തീയതിക്കുശേഷം കമ്മീഷനിൽ അപേക്ഷകൾ സ്വീകരിച്ചിട്ടില്ല.

* ലൈബ്രറിയിൽ വച്ചിട്ടുണ്ട്.

എന്നാൽ 1-1-2012-ലെ ജി.ഒ.(പി) നം. 370/2012/ആർ.ഡി. ഉത്തരവ് 3 of 3 പ്രകാരം വയനാട് ജില്ലയിലെ കർഷകരുടെ 31-10-2011 വരെയുള്ള കാർഷിക കടങ്ങൾക്കു കമ്മീഷന്റെ പരിധിയിൽ കൊണ്ടുവന്നതിനെത്തുടർന്ന് വയനാട് ജില്ലയിൽനിന്ന് കമ്മീഷനിൽ അപേക്ഷകൾ സ്വീകരിച്ചുവരുന്നു. അതനുസരിച്ച് നാളിതുവരെ 20,000 അപേക്ഷകൾ തീർപ്പാക്കിയിട്ടില്ല. 31-5-2009-നുമുമ്പ് വയനാട് ജില്ലയിൽ നിന്ന് ലഭിച്ചിട്ടുള്ള അപേക്ഷകളിൽ ബാക്കിയുള്ളവ തീർപ്പാക്കുന്ന മുറയ്ക്ക് ഇപ്പോൾ ലഭിച്ചിട്ടുള്ള അപേക്ഷകൾ തീർപ്പാക്കാൻ നടപടി സ്വീകരിക്കുന്നതാണ്.

(ജി) ഓരോ വർഷവും കേന്ദ്രസർക്കാരിൽ സമർപ്പിച്ചിട്ടുള്ള മെമ്മോറാണ്ടം സംബന്ധിച്ച വിവരങ്ങൾ പട്ടികയായി ചേർക്കുന്നു :

വർഷം	കാർഷിക മേഖലയിലുണ്ടായ നഷ്ടം (കോടി രൂപ)	ആകെ നഷ്ടം (കോടി രൂപ)
2011-12	56.8709	2420.3945
2012-13	46.2644329	76.19889
2013-14	298	887.8596614

മഴക്കെടുതികൾ മൂലമുണ്ടായ നാശനഷ്ടങ്ങൾക്കുള്ള കേന്ദ്ര ധനസഹായമായി 2011-12 സാമ്പത്തിക വർഷം 109.69 കോടി രൂപയും 2012-13 സാമ്പത്തിക വർഷം 15.96 കോടി രൂപയും ലഭ്യമായിട്ടുണ്ട്. എല്ലാ മേഖലയിലുമുള്ള നാശനഷ്ടങ്ങൾക്കുകൂടി പൊതുവായിട്ടാണ് ടി തുക അനുവദിച്ചിട്ടുള്ളത്. 2013-14 സാമ്പത്തിക വർഷം കേന്ദ്ര ധനസഹായം ഇതുവരെയും ലഭ്യമായിട്ടില്ല.

(എച്ച്) ഇല്ലാത്ത സംസ്ഥാന സർക്കാർ നൽകുന്ന മെമ്മോറാണ്ടം പരിശോധിച്ച് അതിന്റെ അടിസ്ഥാനത്തിൽ കേന്ദ്രസഹായം അനുവദിക്കുകയാണ് ചെയ്യുന്നത്.

കർഷക കടാശ്വാസം സംബന്ധിച്ച സർക്കാർ നിലപാട്

150 (3045) ശ്രീ. പി. ശ്രീരാമകൃഷ്ണൻ :

ശ്രീ. ഇ. പി. ജയരാജൻ :

ശ്രീ. കെ. കുഞ്ഞിരാമൻ (തൃക്കരിപ്പൂർ) :

ശ്രീ. പുരുഷൻ കടലുണ്ടി : താഴെ കാണുന്ന ചോദ്യത്തിന് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

വയനാട് ജില്ലയിലുള്ളവരുടെ 2011 ഒക്ടോബർ 31 വരെയുള്ള കടങ്ങൾക്ക് ആശ്വാസം നൽകിയതുപോലെ മറ്റ് ജില്ലകളിലേക്കും ആശ്വാസം നൽകണമെന്ന് കർഷക കടാശ്വാസ കമ്മീഷൻ സർക്കാരിനോട് ആവശ്യപ്പെട്ടിട്ടുണ്ടോ ; ഇത് സംബന്ധിച്ച് സർക്കാർ നിലപാട് അറിയിക്കാമോ ?

ഉത്തരം

ഉണ്ട്. ആയത് സർക്കാർ പരിശോധിച്ചുവരുന്നു.